

Orucoğlu Zəfər. Zəfərimizin qəhrəmanı : 15 noyabr Vətən müharibəsi şəhidi Samir Hüseynovun doğum günüdür // 525-ci qəzet. - 2022. - 15 noyabr. - № 207. - S. 16.

Lerik rayonunun Vov kəndində yurd salan Hüseynovların el-oba arasında böyük hörmət var. Əzəldən bu ocağının od götürüb, qeyrət içiləsi ərənləri olub. 1994-cü il 15 noyabrda dünyaya gəlmiş Samir Hüseynov da ailə ənənəsinə sadıq böyüyüb boy atır. Haqqa tapınmaq, halallıq, qurub-yaratmaq eşqi getdiyi yolda onu izləyir. 2013-cü ildə Milli Ordu sıralarına yola düşəndə artıq o, haqq-ədalət tərəfdarı kimi, gördüyü nəcib işlər hesabına el-oba arasında nüfuz qazanmışdı. Yaşına uyuşmayan kamilliyi, bütövlüyü, yurd məhəbbəti Vətənə ləyaqətli xidmətdə də özünü göstərir. Samir Vətən torpaqlarının işğaldan azad edilməsini ən müqəddəs vəzifə sayır...

Bütün həyatı Vətən sevgisinə köklənən, arzu-istəyi millətinin gələcəyini çıraqban görmək olan Samir xidmətdən sonra bir müddət halal zəhmətdən yapışır. Amma yağlı düşmənin xəyanətkarlığı, təcavüzkar mövqeyi, Qarabağda baş verən qanlı hadisələr həmişə onu ciddi düşündürür, narahat edir. Könüllü hərbi xidmətə gedir. Vətən müharibəsində xüsusi təyinatlı kəşfiyyatçısı kimi döyüş meydanına atılır. Samir döyüşdən-döyüşə atıldıqca sanki ona yeni bir güc, yeni bir qüvvə verilir. Odun-alovun içində düşmənin meydan oxuyanda yalnız Vətən torpaqlarının azadlığını düşünür. Zəngilanda, Füzulidə, Qubadlıda, Xocavənddə, Cəbrayıl, Şuşada ağır müharibə meydanında intiqam hissi ilə vuruşur, düşmənin layiq olduğu cəzasını verir. Şanlı zəfərimizə 13-14 saat qalmış şəhidlik zirvəsinə ucalır. Və bu şərəfli ölüm Samirə əbədi həyat qazandırır. Azərbaycan var olduqca, Samir kimi igid Vətən övladlarının adı ləyaqət, sədaqət, etibar rəmzi olaraq el-obaya başıucalıq gətirəcək.

Samir Hüseynov ölümündən sonra "Vətən uğrunda", Füzulinin, Cəbrayılın, Xocavəndin, Şuşanın azad olmasına görə medalları, 3-cü dərəcəli "Vətənə xidmətə görə" ordeni ilə təltif edilib.

Allah rəhmət eləsin!..